



ಮಹಿಳಾ ಕ್ರಿಕೆಟ್ ಲೀಗ್ ಸವಾಲಿಗೆ 'ರಾಯಲ್ ಚಾಲೆಂಜರ್ಸ್ ಬೆಂಗಳೂರು' ಸಜ್ಜು

ಮಹಿಳಾ ಕ್ರಿಕೆಟ್ ಹೇಗಿತ್ತು ಹೇಗಾಯ್ತು ಗೊತ್ತಾ?

'ಮಹಿಳಾ ಇಂಡಿಯನ್ ಪ್ರೀಮಿಯರ್ ಲೀಗ್' (ಡಬ್ಲ್ಯುಪಿಎಲ್) ಮೂಲಕ ಮಹಿಳಾ ಕ್ರಿಕೆಟ್‌ನ ಹೊಸ ಶಕ್ತಿ ಆರಂಭವಾಗಿದೆ. ಮಾರ್ಚ್ 4ರಂದು ಆರಂಭವಾಗಿರುವ ಈ ಲೀಗ್ 26ರವರೆಗೆ ನಡೆಯಲಿದ್ದು, ಹೊಸ ಪ್ರತಿಭೆಗಳಿಗೆ ವೇದಿಕೆಯಾಗಿ ಪರಿಣಮಿಸಲಿದೆ.

■ ಪ್ರಮೋದ

ಅವು 1970ರ ದಶಕದ ಆಸುಪಾಸಿನ ದಿನಗಳು, ಭಾರತದಲ್ಲಿ ಪುರುಷರ ಕ್ರಿಕೆಟ್ ಬೆಳೆಯುತ್ತಿದ್ದ ಕಾಲ. ಮಹಿಳಾ ಕ್ರಿಕೆಟ್ ಪ್ರವರ್ಧಮಾನಕ್ಕೆ ಬಂದಿರಲಿಲ್ಲ. ಆಸಕ್ತರು, ಹವ್ಯಾಸಿ ಕ್ರೀಟಿಗರು ಸೇರಿಕೊಂಡು ಮಹಿಳಾ ಕ್ರಿಕೆಟ್‌ಗೆ ಮೂರ್ತಸ್ವರೂಪ ಕೊಡಲು 1973ರಲ್ಲಿ 'ಭಾರತ ಮಹಿಳಾ ಕ್ರಿಕೆಟ್ ಸಂಘ' ಹುಟ್ಟುಹಾಕಿದರು. ಇದು ಗಲ್ಲಿಯಲ್ಲಿ ಕ್ರಿಕೆಟ್ ಕೌಶಲ ಕಲಿತು ಆಡುತ್ತಿದ್ದ ಆಟಗಾರ್ತಿಯರ ಸಂಘವಾಗಿತ್ತು. ಅವರಲ್ಲಿ ಅದಮ್ಯ ಉತ್ಸಾಹವಿತ್ತು, ಮಹಿಳಾ ಕ್ರಿಕೆಟನ್ನು ಉನ್ನತ ಮಟ್ಟಕ್ಕೆ ಏರಿಸುವ ಹೆಗ್ಗುರಿಯಿತ್ತು. ಆದರೆ, ಹಣದ ಬಲ ಇರಲಿಲ್ಲ.

1978ರಲ್ಲಿ ದಕ್ಷಿಣ ಆಫ್ರಿಕಾದಲ್ಲಿ ಆಯೋಜನೆಯಾಗಿದ್ದ ಪ್ರತಿಷ್ಠಿತ ವಿಶ್ವಕಪ್ ಟೂರ್ನಿ ಅನಿರೀಕ್ಷಿತವಾಗಿ ಭಾರತಕ್ಕೆ ಸ್ಥಳಾಂತರಗೊಂಡಿತು. 'ಅಂತರರಾಷ್ಟ್ರೀಯ ಮಹಿಳಾ ಕ್ರಿಕೆಟ್ ಕೌನ್ಸಿಲ್' ಅಧೀನದಲ್ಲಿದ್ದ ಸಂಘ ಈ ಅವಕಾಶವನ್ನು ಚೆನ್ನಾಗಿ ಬಳಸಿಕೊಂಡು ಜಿಮ್‌ಷೆಡ್‌ಪುರ, ಕೋಲ್ಕತ್ತ, ಹೈದರಾಬಾದ್‌ನಲ್ಲಿ ಪಂದ್ಯಗಳನ್ನು ಆಯೋಜಿಸಿತು. ಆತಿಥ್ಯ ರಾಷ್ಟ್ರವೆನ್ನುವ ಕಾರಣಕ್ಕೆ ಭಾರತಕ್ಕೆ ಅವಕಾಶ ಲಭಿಸಿತು. ಬೆಳವಣಿಗೆಯ ದಾರಿ ಹುಡುಕುತ್ತ, ಆರ್ಥಿಕತೆಯ ಬಲ ಪಡೆಯಲು ಹೇಣಗಾಡುತ್ತಿದ್ದ ಭಾರತದ ಮಹಿಳಾ ಕ್ರಿಕೆಟ್‌ಗೆ ವಿಶ್ವಕಪ್ ಆತಿಥ್ಯ ವರವಾಯಿತು. ರಾಜ್ಯ ಹಾಗೂ

ರಾಷ್ಟ್ರೀಯ ಮಟ್ಟದಲ್ಲಿ ಹೆಸರು ಮಾಡಿದ್ದ ಫೌಜಿಯಾ ಖಲೀಲ್, ಶೋಭಾ ಪಂಡಿತ್, ಸಂಧ್ಯಾ ಮಜುಮದಾರ್, ಲೋಪಮುದ್ರಾ ಭಟ್ಟಾಚಾರ್ಯ, ಶರ್ಮಿಳಾ ಚಕ್ರಬೋಟಿ, ಅಂಜಲಿ ಶರ್ಮಾ, ರುನಾ ಬಸು, ನೀಲಿಮಾ ಜೋಗಳೇಕರ್ ಅವರಂಥ ಖ್ಯಾತನಾಮ ಅನೇಕ ಆಟಗಾರ್ತಿಯರು ಭಾರತಕ್ಕೆ ಮರೀಚಿಕೆಯಾಗಿದ್ದ ವಿಶ್ವಕಪ್‌ನಲ್ಲಿ ತವರಿನಲ್ಲಿಯೇ ಆಡುವ ಅವಕಾಶ ಪಡೆದರು. 1973ರಲ್ಲಿ ಪುಣೆಯಲ್ಲಿ ಮೊದಲ ಮಹಿಳಾ ಅಂತರರಾಜ್ಯ ತಂಡಗಳ ನಡುವೆ ಪಂದ್ಯಗಳು ನಡೆದವು. ಮುಂಬೈ, ಮಹಾರಾಷ್ಟ್ರ ಮತ್ತು ಉತ್ತರ ಪ್ರದೇಶ ತಂಡಗಳು ಪಾಲ್ಗೊಂಡಿದ್ದವು.